



अमेरिकी दूतावासद्वारा “वीमेन इन बिजनेस इन नेपाल” विषयक विज्ञमण्डल छलफलको सहआयोजना

अमेरिकी दूतावासले नेपाल उद्योग परिसंघसँग आवद्ध महिला उद्यमी तथा व्यावसायिक महिला मञ्च र नेपाल-अमेरिका उद्योग तथा वाणिज्य महासंघसँगको सहकार्यमा वैशाख १३ गते साङ्ग्रिला होटलमा ‘वीमेन इन बिजनेस इन नेपाल’ विषयक विज्ञमण्डल छलफलको आयोजना गर्‍यो । व्यापार समुदायसँगको दूतावासको संयुक्त प्रयासस्वरूप आर्थिक विकासमा महिलाको योगदानलाई कदर गर्न र प्रकाशमा ल्याउन कार्यक्रमको आयोजना गरिएको हो ।

कार्यक्रममा अमेरिकी दूतावासका सहायक प्रमुख पट्रिसिया महोनीले अर्थतन्त्रमा महिलाको योगदानको महत्वबारे उल्लेख गर्दै भन्नुभयो, “समाजमा महिलालाई पूर्ण रुपमा समायोजन गर्दा स्वास्थ्य तथा शिक्षादेखि विस्तृत आर्थिक विकाससम्म धेरै भन्दा धेरै लाभ हासिल हुन्छ । स्पष्टसँग भन्नुपर्दा आधा जनशक्तिलाई सहभागिताबाट बञ्चित गरेर देशले आफ्नो अर्थतन्त्रको विकास गर्न सक्तैन ।”

पछिल्लो शताब्दीमा व्यापारमा महिलाको संलग्नता अत्यधिक रुपमा बढेता पनि अझै सीमित रहेको छ । विश्वका सबैभन्दा ठूला ५०० कम्पनीहरू मध्ये केवल २.४ प्रतिशत मात्र महिलाद्वारा सञ्चालित छन् । विश्वभरि सोही किसिमका कामका लागि महिलाहरूले आफ्ना पुरुष सहकर्मीहरू भन्दा कम पैसा प्राप्त गर्छन् । तलवी तथा बेतलवी महिलाहरूले आफ्ना पुरुष सहकर्मीहरूले भन्दा समग्र रुपमा धेरै बढी कामको भार सम्हालेता पनि उनीहरूको योगदानलाई प्रायः महिलाको काम भनी बेवास्ता गरिने वा कम महत्व दिने गरिन्छ, महोनीले भन्नुभयो ।

महोनीले अमेरिकामा भएका परिवर्तनहरूका बारे पनि वर्णन गर्नुभयो । उहाँले विशेषगरी समान पारिश्रमिकसम्बन्धी ऐन र अर्थतन्त्रमा महिलाको सहभागितालाई विस्तार गर्न भूमिका खेलेको ‘अफर्मेटिभ एक्सन प्रोग्राम’ बारे बोल्नुभयो । यी वैधानिक संरचनाहरूले कार्यस्थलमा महिलाका अधिकारहरूको संरक्षणलाई सुनिश्चित गर्न महत्वपूर्ण भूमिका खेलेको भन्दै यसले शिक्षामा महिलाको संलग्नता र सरकारी ठेक्काका कार्यका लागि महिलाको स्वामित्व रहेका व्यापारलाई प्राथमिकता दिने जस्ता कदमहरूले महिलाका लागि समान अवसरको विस्तार गर्न सहयोग पुऱ्याएको भन्नुभयो ।

नेपाल उद्योग परिसंघका अध्यक्ष विनोद चौधरीले नेपालका व्यापारी महिला नेताहरूको महत्वपूर्ण योगदान तथा उनीहरूको प्रयासलाई सहयोग पुऱ्याउनका लागि चाल्न सकिने थप कदमहरूबारे बोल्नुभयो । नेपाल-अमेरिका उद्योग तथा वाणिज्य महासंघका अध्यक्ष नरेन्द्र बस्न्यातले युवा उद्यमी, विद्यार्थी तथा व्यापारी बन्ने आकाङ्क्षा राखेका पुरुष तथा महिलाहरूलाई नेपालका स्थापित महिला कार्यकारीहरूसँग मार्गदर्शन र सहयोगका निम्ति छलफलको सहजीकरणका लागि गरिएको संयुक्त पहलका सकारात्मक कदमहरूको उल्लेख गर्नुभयो ।

कार्यक्रममा क्लिन एनर्जी डिभेलप्मेण्ट बैंकका महाप्रबन्धक वर्षा श्रेष्ठ, हिमालयन डिस्टिलरीका सहसञ्चालक म्यागी शाह र श्री सिस्टर्स एडभेन्चर ट्रेकिङ्गका अर्चना कार्की छेत्री संलग्न रहेको विज्ञमण्डलको उपस्थिति रहेको थियो । यी तीन कार्यकारी महिलाहरूले आफूलाई निजी क्षेत्रमा स्थापित गर्न सामना गर्नुपरेका चुनौतिहरूका बारे छलफल गरे । विज्ञमण्डल सदस्यहरूले आफूहरूले चुनौतिहरू कसरी पार गरे र सरकार, व्यापारिक समुदाय र परिवार जस्ता सरोकारवालाहरूको सहयोगमा नेपाली महिलाहरूले भविष्यमा कस्ता भूमिका निर्वाह गर्न सक्छन् भन्ने विषयमा आफ्ना अवधारणा प्रस्तुत गरे ।

कार्यक्रमको उद्देश्य युवा उद्यमी, विद्यार्थी तथा व्यापारी बन्ने आकाङ्क्षा राखेका पुरुष तथा महिलाहरूलाई नेपालका स्थापित महिला कार्यकारीहरूसँग मार्गदर्शन र सहयोगका लागि छलफलको सहजीकरण गर्ने रहेको थियो । सहभागीहरूले नेपालका महिला नेताहरूको सहयोगका लागि व्यापारिक समुदाय, समाज र अन्य मुख्य सरोकारवालाहरूले गर्न सक्ने नीतिगत वा संस्थागत परिवर्तनहरूका बारे पनि छलफल गरे ।

###